

मुख्यमंत्री ने जनपद बहराइच में प्रदेश के 07 नवीन चिकित्सा महाविद्यालयों में एम०बी०बी०एस० प्रथम बैच के छात्र-छात्राओं एवं संकाय सदस्यों के मार्गदर्शन एवं उद्बोधन कार्यक्रम को सम्बोधित किया

राजकीय मेडिकल कॉलेज, बहराइच का नाम महाराजा सुहेल देव तथा चिकित्सालय का नाम महर्षि बालार्क पर करने की घोषणा

मुख्यमंत्री ने नव प्रवेशित छात्र-छात्राओं से एक योग्य चिकित्सक बनकर न सिर्फ अपने मां-बाप के सपनों को साकार करने, बल्कि दीन-दुखियों की सच्चे मन से सेवा कर चिकित्सक का धर्म निभाने का आह्वान किया

लखनऊ : 28 अगस्त, 2019

उत्तर प्रदेश के मुख्यमंत्री योगी आदित्यनाथ जी ने आज जनपद बहराइच के नवनिर्मित स्वशासी राजकीय मेडिकल कॉलेज में प्रदेश के 07 नवीन चिकित्सा महाविद्यालयों में एम०बी०बी०एस० प्रथम बैच के छात्र-छात्राओं एवं संकाय सदस्यों के मार्गदर्शन एवं उद्बोधन कार्यक्रम को सम्बोधित किया। उन्होंने राजकीय मेडिकल कॉलेज, बहराइच का नाम महाराजा सुहेल देव तथा चिकित्सालय का नाम महर्षि बालार्क पर किए जाने की घोषणा की। इस अवसर पर चिकित्सा महाविद्यालय बस्ती, अयोध्या व बहराइच के छात्र-छात्राएं मौजूद रहे, जबकि शाहजहांपुर, ग्रेटर नोएडा, फिरोजाबाद व बदायूं चिकित्सा महाविद्यालयों में कार्यक्रम का सजीव प्रसारण किया गया।

कार्यक्रम के दौरान मुख्यमंत्री जी ने छात्र-छात्राओं को सम्बोधित करते हुए कहा कि एक एम०बी०बी०एस० डॉक्टर बनाने में सरकार गरीब जनता की कमाई का 10 करोड़ रुपए इसलिए खर्च करती है कि चिकित्सा की डिग्री प्राप्त करने के बाद हमारे डॉक्टर्स गरीबों की सेवा करेंगे। उन्होंने नव प्रवेशित छात्र-छात्राओं का आह्वान किया कि एक योग्य चिकित्सक बनकर न सिर्फ अपने मां-बाप के

सपनों को साकार करें, बल्कि दीन-दुखियों की सच्चे मन से सेवा कर चिकित्सक का धर्म निभाएं।

मुख्यमंत्री जी ने कहा कि प्रदेश में 14 नए मेडिकल कॉलेज के प्रस्ताव भेजे गए हैं। सरकार की मंशा है कि प्रत्येक 02 जनपदों के बीच कम से कम 01 मेडिकल कॉलेज अवश्य हो। चिकित्सा के क्षेत्र में संसाधनों के बढ़ने से लोगों का स्वास्थ्य बेहतर होगा और जे0ई0/ए0ई0एस0 जैसे रोगों पर प्रभावी अंकुश लग सकेगा। उन्होंने कहा कि परिवार के पुण्य प्रताप से आपको डॉक्टर बनने का अवसर प्राप्त हो रहा है। इस अवसर का भरपूर लाभ उठाते हुए अधिक से अधिक गरीब व जरूरतमन्दों तक चिकित्सा सुलभ कराएं।

इससे पूर्व, प्रमुख सचिव चिकित्सा शिक्षा डॉ० रजनीश दुबे ने विभागीय उपलब्धियों पर प्रकाश डाला तथा प्रदेश के वित्त, संसदीय कार्य एवं चिकित्सा शिक्षा मंत्री श्री सुरेश कुमार खन्ना ने चिकित्सा के क्षेत्र में प्रदेश द्वारा अर्जित की गई उपलब्धियों की जानकारी दी। महानिदेशक स्वास्थ्य डॉ० के०के० गुप्ता ने अतिथियों के प्रति धन्यवाद ज्ञापित किया।

इस अवसर पर प्रदेश के सहकारिता मंत्री श्री मुकुट बिहारी वर्मा, श्रम एवं सेवायोजन मंत्री श्री स्वामी प्रसाद मौर्य सहित अन्य जनप्रतिनिधिगण तथा शासन-प्रशासन के वरिष्ठ अधिकारी उपस्थित थे।